



የኢትዮጵያ ሕዝባዊ አብዮታዊ ፓርቲ (ኢሕአፓ) Ethiopian People's Revolutionary Party (EPRP)

ታኅሣሥ 8 ቀን 2008 ዓ.ም.

የሕዝብን ተቃውሞ ማፈን ቀውስን አያስወግድም

ባለፉት ጥቂት ቀናት የወያኔን የአዲስ አበባ ማስተር ፕላን ሲቃወሙ የነበሩ በርካታ ዜጎችን ወያኔ በግፍ ጨፍጭፏል። ኢሕአፓ አምባገነኑ የወያኔ ቡድን በዜጎች ላይ ያካሄደውን አረመኔያዊ ድርጊት እየተነገና እያወገዘ ይህን አጥፊ ቡድን ለማስወገድ የሚካሄደው ትግል አገራዊ መልክ ይዞ ተጠናክሮ እንዲፋፋም ጥሪውን ያስተላልፋል።

ኢሕአፓ በልዩ ልዩ ከተሞች ተማሪው፤ በተለይም ስቃይና መከራው ያንገፈገፈው የሕዝብ ክፍል ሲያካሂደው የነበረውን ተቃውሞና ጸረ ወያኔ ትግል ደግፎ፤ የተሰዉትን ዜጎችንም አክብሮና ዘክሮ ወያኔን ከጥፋቱ በዚህ መንገድ ሊያመልጥ እንደማይችልም ሲያሳስብ ቆይቷል ። በተጨማሪም ይህን የሕዝብ ትግል በጽንፈኛ አቅዋሚዎች ከሕዝብ ተገልለው የቆዩ ሰለባ ሊያደርጉት፤ ሊጠቅሙትና፤ የደገፉ መሰለው ከንድና አቅም ሊያሳጡት ከየስርቻቸው ብቅ ያሉትን አስመሳዮችና የወያኔ ቅጥረኞችንም በሙሉ አውግዞ ሕዝብ እንዲነቃባቸውም መከራኛ፤ አሳስቧል።

ወያኔ ሥልጣን ከያዘ ጀምሮ ሕዝብን ከመሬቱ ሲያፈናቅል፤ መሬት ሲቀማ፤ ሲያሳድድና በደል ሲያደርስ የቆየ ነው ። የሀገራችን የገጠር መሬት የአራሹ ማድረግን በመቃረን- መሬት ለአራሹ የተባለውን በመጸረር- ራሱን መንግሥት ብሎ መሬትንም የራሱ አድርጓል ። የወያኔ ባለስልጣኖች የአማራውንና የሌሎች ብሔረሰቦችን ወገኖች ከአንዳንድ ቦታዎች (ለምሳሌ ከጣና በለስ ከአርባጉጉ ከምስራቅ ወለጋ ውዝተ..) አፈናቅለውና አሰድደው መሬት አልባ ማድረጋቸውን በመቀጠል ወደ ጋምቤላም ተሻግረው መሬቱን ለባዕዳን ሸጠዋል። በሕገ ወያኔ የኢትዮጵያ መሬት የኢትዮጵያ ሕዝብ ንብረት ነው ይባል እንጂ ሐቁ ሲነገር የወያኔ ነው ማለት ነው ። የቋራ ለም መሬት ለሱዳን ሲለገስ ጉዳዩ የኢትዮጵያ ማለትም የአገራችን ጉዳይ ሆኖ እያለና አጠቃላይ አገር አቀፍ ተቃውሞ ማስነሳት ሲገባው ተቃውሞውና እንቅስቃሴው ለአካባቢው ሰዎች ብቻ እንዲተው መደረጉ ትግሉ ጎልቶ እንዳይቀጥል እንቅፋት ሆኗል። በአሁኑ ወቅት አዲስ አበባን ማስፋት በሚል ሽፋን ወያኔ ያቀደው የመሬት ዘረፋም አንድ ክልልን ወይም ብሔረሰብን የሚመለከት ሳይሆን የኢትዮጵያ ዜጎች የሆኑ አርሶ አደሮች መሬታቸውን በወያኔ ባለስልጣኖች ተቀምተው መናጢ ደሃ የሚሆኑበት፤ የወያኔ ባለስልጣኖችም የዘረፉትን መሬት በመሸጥ ሀብት የሚያካብቱበት ሁኔታ የሚፈጥር በመሆኑ ሁሉንም ኢትዮጵያዊ ሊቆረቁር ሊያሳስብ፤ ሊያስቆጣና ሊያነሳሳ የሚገባ ነው። ። ወያኔ ጎንደርን ቆርሶና ቆራርሶ ወደ ትግራይ ጠቅልሎ አልጠግብ ባይም ሆኖ ይበለጥ ሊስፋፋ ሲጥር ተፈጥሮ ያለውንም ችግርና ግጭት መርሳት የሚቻል አይደለም ። በአጭሩ የወያኔ ዝርፊያ አንድ ክልልን ያጠቃ አይደለም-ሁሉንም በድህል ፤ እያስቃየም ነው። የአዲስ አበባን የማስፋፋት ዕቅድ ተግባራዊ ለማድረግ የሞከረው የእነ ሰበታ፤ ሰንዳፋ ወዘተ መሬትን እንዳደረገው እየቸበቸበ ለመክበር መሆኑ ክርክር አያሻውም ። የወያኔ ተለጣፊ ሆነው አምባገነን የሚባሉት ሰዎች ደግሞ በአሮሞ ስም ተሰይመው ወንጀል ፈጻሚዎች ናቸውና ሌላ ጠንካራ ተቀናቃኝ እንዲመጣባቸው ስለማይሹ የራሳቸውን

ተንኮል መሸረባቸው ከማንም ሊሰወር የሚችል አልሆነም ። በመሃልም በርካታ አሮሞዎች፤ አማሮች ወዘተ.. ሰለባ ሆነዋል፤አሁንም እየሆኑ ነው ።

የወያኔን አገዛዝ የምስረታ ሂደት ደግፈውና ጸረ አማራ ተልዕኮውን ተጋርተው የነበሩት መጨረሻቸው ምን እንደሆነ ሕዝብ የሚያውቀው መሆኑ እንዳለ ሆኖ ፀረ ሕዝቡ ወያኔ ይዘት የቆየው ፀረ አሮሞ አቅዋም ደግሞ የሚካድ አይደለም ። የኢትዮጵያ ተማሪዎች እንቅስቃሴ ሆነ ኢሕአፓ በአሮሞዎች ሙሉ ተሳትፎ የታገለ መሆኑንም ታሪክ የሚያስታውሰው ነው ። በኢትዮጵያ የሕዝብ እኩልነት አልተረጋገጠም፤ የብሔር ብሔረሰብ ጭቆና አለ ብሎ በመናገሩም ሐቁ የማይዋጥላቸው ሁሉ እስካሁን ያወግዙታል። ጭቆናው ግን የነበረ መሆኑ ሀቅ ሲሆን በተለይም የአሮሞ ሕዝብ እንደተቀረው ጭቁን ሕዝብ መሬቱና መብቱ ተቀምቶ በጢሰኛነት ይኖር እንደነበር የሚረሳ አይደለም ። ቀደም ብለው የነበሩ አገዛዞች ሕዝብን ሲጨቁት መቆየታቸው የማይካድ ቢሆንም ወያኔ ደግሞ ከሁሉም በተለየና በከረረ መልኩ ፀረ ሕዝብ ነውና በአሮሞው ሕዝብ ላይ ኦሎኦድ የሚባል ተለጣፊ ቡድን ጭኖ፤ እስር ቤቶችን በአሮሞዎች አጨናንቆ፤ ሕዝቡን በተለይም በአጠቃላይም ደረጃ እየበደለው መሆኑ የሚካድ አይደለም ። የአሮሞ ሕዝብ ለመብቱ የሚያደርገው ትግል የሚደገፍና ፍትሐዊ ነው ብሎም ኢሕአፓ ሁሌም ከጎኑ ቆሟል ። አሁንም የተለወጠ የለም—ሕዝብና ቡድኖች፤ ድርጅቶች አንድ አይደሉምና ።

በልዩ ልዩ ከተሞች እየተካሄደ ያለው ትግል የአዲስ አበባ መስፋፋት ዕቅድ በሚለው ዙሪያ ቢለኮስም ዋናው አንቅሳቃሹ ግን ሕዝብ በወያኔ አገዛዝ ላይ ያለው ጥላቻና ተቃውሞ ነው ። ለዚህም ነው የአመጹ ይዘት ሰፊ ብሎና ብዙዎችንም እያቀፈ በመምጣት ላይ ያለው ። ለዚህም ነው ወያኔና መሰሎቹ አመጹን በአንድ አጥር ከተውና አካልለው ሌላው ገሸሸ እንዲል ለማድረግ እየጣሩ ያሉት ። ጊዜ የተፋቸው ጽንፈኞች አመቺ ሁኔታ ያገኙ መስፈራቸውም ብቅ ብቅ ያሉትም ለዚህ ነው። ወያኔ በፀረ አማራ ቅስቀሳ ዙሪያ ስንቱን አሰልፎ፤ በሽግግሩ የበላይነቱን አስቀብሎ ፍጹም ስልጣንን ሊይዝ እንደቻለ ከ24 ዓመት በፊትም አይተናል ። ሰማሌ መጣብህ፤ እኛ ከሌለን አሮሞ ያርዳችኋል፤ ኢትዮጵያ ህልውናዋ ያከትማል ብሎ የሚለፍፈውን ጆሮ የሚሰጠው የለም ማለት አይቻልምና ወያኔ አሁንም ሕዝብን እርስ በርስ በሚያጣሉ በራሪ ወረቀቶች ሳይወሰን በድርጊትም ብዙ ክፍፍልና ፍጅት ሊያደርስ በመፍጨርጨር ላይ ነው ። ይህንን የክፍፍል እቅድ ይዘው በሌሎች ጭቁን ሕዝቦች ላይ ወንጀል የሚፈጽሙት ሁሉ ወደዱም ጠሉም ሰልፋቸው ከወያኔ ጋር ነው ።

ከዚህ ባሻገር ግን ይህን የአመፅ እንቅስቃሴ የጀመሩት ወጣቶች በተለይ ባለውለታ ናቸው ። የተሰዉትም ታሪክ የሚረሳቸው አይሆኑም ። አመጹ ሲፋፋም ሌሎችም መስዋዕት እንደሚሆኑ አንጠራጠርም ። በትግል መስዋዕት ሁሌም ክቡር ነው ። ጭቆናን መቻልና በዝምታ መቀበል ነው መዋረድ። በመሆኑም አመጹ ይፋፋም ዘንድ ኢሕአፓ ጥሪውን እያስተጋባ አባላቱ በሞላ በአመቺው መንገድ በትግሉ ተሳታፊ እንዲሆኑም መልዕክቱን አስተላልፏል ። አሁን የሚጠበቀው ትግሉን ማስፋፋትና ሁሉንም ሕዝብ፤ሁሉንም የኅብረተሰብ ክፍል እንዲያቅፍ ማድረግ ነው። ከውሱን ጥያቄ ወደ ሰፊው አገር አቀፍ ጥያቄ እንዲያደግ ማድረግ ነው። አድማ፤አድማ አድማ፤ የማይቋረጥ አመጽ ። ለላ አማራጭ የለም ። መሬቱን መብቱን የተቀማ ዜጋ ከ94 ሚሊዮን አያንስም ። እስካሁን ድረስ ተጠቅቶ የቆየው ግን ወያኔ በአሰራጩ ከፋፋይና ዘረኛ መርዝ ነው ።

ቀደም ብሎ ተማሪዎች ጎጥና ብሔረሰብ ሳይለዩ ታግለው የካቲት 66ን አዋልደው ነበር ። ወያኔን በዚህ መልክ ማስወገድ ዛሬም ይቻላል ። መተባበርና ለዴሞክራሲያዊት ኢትዮጵያ መቆም ግን ቀዳሚ መሆን አለበት ። ትግል ድርጅትና ውስጣዊ ጥንካሬ ካጣ፤ ተቃውሞው ከተከፋፋለ፤ ግቡ ከተምታታ፤ አንዱ ሲጠቃ ሌላው በዝምታ ከቆመ ወያኔ አሸናፊ ይሆናል ። ተባብረን ኢትዮጵያን ከወያኔ አገዛዝ ነጻ ለማውጣት ከሰሜን እስከ ደቡብ፤ በመሀልም፤ በምስራቅና ምዕራብም ከተነሳን ግን የወያኔ ውድቀት ፈጣን ይሆናል ። የወያኔ የአፋኝ መሳሪያዎችም እንዲላሉና እምቢታን እንዲያሰሙ ማድረግም ይቻላል ። ወያኔ ለሥልጣኑ ሲል ጨካኝ እንደሚሆን የታየና እየታየ ያለም ነውና ተቃዋሚዎች ሕዝብ አስጨረሳችሁ እንባላለን በሚል ሳይሸማቀቁ ትግሉ ለሚጠይቀው መስዋዕትነት መዘጋጀትና ሕዝብንም ማስነሳት መከተልም ይገባቸዋል ።

ድርጅቶች በጸረ ወያኔ መርሃ ግብር ለዴሞክራሲያዊት ኢትዮጵያ መመስረት እንድንተባበርም ኢሕአፓ ዳግም ጥሪውን ያስተላልፋል ።

አመጹ ይስፋፋ፤ሁሉም ዜጋ ይነሳ!
ድል በቆራጥ ትግል !!